

సతి

ఈశ్వరమ్మ ఉల్లితోటలో తనుండే మునుములోని కలుపు చకచకా తీస్తోంది. మిగతా మునుముల్లోని కూలీలకంటే పనిలో ముందుంది. ఈశ్వరమ్మ మునుములోనే, పక్కకయ్యలో కలుపు తీస్తున్న లూర్దమ్మ మెచ్చుకోలుగా అంది :

“ఈశ్వరమ్మ పనిమంతురాలు. ఆ పనితనం మరెవరికీ లేదు. పట్టుదలా అంతే.”

“పనికొచ్చి, ఒకర్తో మాటలెందుకు పడాల ?” ఈశ్వరమ్మ నవ్వుతూ లిక్కితో కలుపు తీస్తూనే వుంది.

“అందుకేనమ్మా, మొగుడు సాధుల్లో కల్పి ఇన్నేండ్లయినా, అభిమానంతో బతుకుతున్నావు - తొమ్మిదేండ్ల ఆడపిల్లను గుండెలమీద పెట్టుకొని, మూలబడిన ముసలిదాన్ని నెత్తిన బెట్టుకొని. మా బతుక్కు పనితనమూ లేదు; పట్టుదలా లేదు. మా సిగ్గుమండా, అభిమానమూ లేదు - వట్టిపోయిన ఎనుముల మాదిరి బతకడం తప్ప, మా ఖర్మ.” అవతలి మునుములో చాలా వెనుకబడిన సాతాన్ని చిన్నక్క నిజాయితీ స్వరంతో అంది.

చిన్నక్క తన భర్తను జ్ఞాపకం చేసే సరికి, ఈశ్వరమ్మ చేతిలోని లిక్కి మరింత వేగంగా కదిలింది. కానీ ఆమె మనసు చెదిరింది. ఒక్కసారి ఆకాశంవైపు చూసి, ఎడమ చేత్తో కొంగు తీసుకొని, ముఖం మీద చెమటలు తుడుచుకొని, తలకు నుదురుతాకే వరకూ కట్టుకున్న కొంగును సరి చేసుకుంది. తన మునుములోని పక్క కయ్యలో కలుపు తీస్తున్న లూర్దమ్మ తనదాకా పక్కన చేరే వరకూ, తీసిన కలుపునే కాసేపు తీసింది. లూర్దమ్మ పక్క కొస్తూనే ఈశ్వరమ్మ గొంతు తగ్గించి, అడిగింది :

“లూర్దమ్మా!”

“ఏం ఈశ్వరమ్మా ?”

“మీ వాళ్ళల్లో సాధుల్లో కలిసే మొగ్గళ్ళుంటారా ?”

“ఉండకేమమ్మా, స్వాములోర్లుంటారు.”

“కట్టుకున్న పెండ్లాల్ని వదిలేసి స్వాములోర్లువుతారా?”

“ఛఛ, మా మతంలో ఇంత అన్యాయం లేదమ్మా. మొగ్గళ్ళయితే పెండ్లి చేసుకోకుండానే స్వాములోర్లువుతారు. కన్నెలయితే మిస్సమ్మ లవుతారనుకుంటా - అదేదో బసివిరాండ్ర మాదిరి. నాకు పెద్దగా తెల్లనుకో. మనూరికి స్వాములోర్ రొచ్చినప్పుడు అడిగితే తెలుస్తుంది.”

“పెండ్లాల్నిన్నీళ్ళు సాములోర్లు కాలేరా ?”

“అయ్యేదుంది. మా వాళ్ళలో వేరే తెగ వుంది. వాళ్ళల్లో పెండ్లి చేసుకొని బిడ్డల్ని కన్నా, సంసారం చేస్తున్నా పాదిరీలుగా వుండొచ్చు. ఏం ?”

“ఏం లేదులే. ఆడోళ్ళను గాలికొదిలేసి సాధుల్లో, సన్నాసుల్లో కలిసేది మాదాంట్లోనే వుందా ? మీదాంట్లో కూడా వుందా ? తెల్పుకోవాలనిపించింది... సాయిబుల్లో ఎట్టుందో?”

“ఏమో ! మన పాతిమా నడిగితే తెలవచ్చు”

పాతిమా మూడో మునుములోని ఆరోకయ్యలో వుంది. ఇద్దరూ చూశారు.

“మీ గుసగుసలేంది ? మేం యినకూడదా?” సాతాని చిన్నక్క అట్లా అడిగింది; ఇట్లా కలుపు పాట ఎత్తుకుంది :

“ముంతేడు జొన్నలిస్త
మునగపూల దండలిస్త
వస్తారేమొ కాంతలార
కలుపు తీయనూ..”

ఈశ్వరమ్మ అన్నీ మరచిపోయినట్లు వంతను అందుకుంది:

“రాంపో రామిరెడ్డి

రాపటెండకు

ఈ రాపటెండకు”

వంత ఒక వరస సాగింది.

“ముంతేడు కొర్రలిస్త” అని మరొక వరసను చిన్నక్క అందుకుంది. నలువురూ అందుకున్నారు. ఈశ్వరమ్మ అప్రయత్నంగా తల ఎత్తింది. తోటలోకి హడావుడిగా వస్తున్న కూతుర్ని ఈశ్వరమ్మ చూసింది. దూరం నుంచే ఆ పిల్ల గొంతెత్తి ఆనంద ప్రకటనం చేసింది:

“అమ్మా ... అమ్మా .. నాయనొచ్చినాడే. ఇంట్లో వుండాడే”

చిన్నక్క పాట ఆపి, మాట విసిరింది:

“పెండ్లాంగాలి ఇన్నాల్లకు సోకిందేమో!”

లూర్దమ్మ కసురుకుంది:

“అందరికీ నీ మొగుడి రందే వుంటాదనుకుంటావు”

చిన్నక్క పకపక నవ్వింది; నములుతున్న వక్కాకు ఎర్రటి ఎంగిలి రెండు వేళ్ల మధ్య నుంచి ఊసింది.

“సాధుల్లో కల్పిపాయి నాడనుకున్న రెడ్డొచ్చినాడు. ఈశ్వరమ్మ బాధలు పడినన్నాల్లా పడింది. ఇంగనన్నా ...” లూర్దమ్మ ఆపేక్షతో అంది.

రెండో మునుములో కలుపు తీస్తున్న పెద్దమునెమ్మకు ఈశ్వరమ్మ జీవితమూ, తన

ఎరుకలోని జీవితమూ మనసులో మెదిలాయో ఏమో, తనకు అలవాటయిన సాధారణీకరణ సత్యం చెప్పింది :

“రాత! అంతా రాతనుబట్టే మన ఆడోళ్ల బతుకులు”

ఈశ్వరమ్మ ఎవరూ చూడకుండా చెంగుతో కళ్ళొత్తుకుంది.

మునెమ్మ తను చెప్పిన సత్యానికి రుజువును చెప్పకపోయింది:

“లేకపోతే ఈశ్వరమ్మ ఇట్లుండేదా ? పెండ్లయిన కొత్తల్లో ఎంత సక్కంగ వుండేది? పాడుగ్గా, సన్నంగా. నలుపైతేనేం ? సూడసక్కని మొగం. రూపాయంత బొట్టు పెట్టుకొని, వక్కాకు నముల్తా తిరుగుతూ వుంటే, ఇంగా ఇంగా సూడ బుద్దయ్యేది. మాయదారి దేముడికి కన్నుకుట్టి, రెడ్డి సాదుల్లో కల్పిపాయె. పదెకరాల గుండెకాయ-అసుమంటి రేగటి అప్పులోల్ల పాలాయె. మానుబావుడు ఇండ్లన్నా మిగిలిచ్చె. ఈ పిల్లదాన్ని, కష్టం సేసి ఎట్లా సాదిసాకిందో ఆ భగవంతుడి కెరిక.”

ఈశ్వరమ్మ కథను మునెమ్మ పూర్తి చెయ్యటానికి అంది :

“రెడ్డయినా మంచోడే. సిల్లర బుద్దుల్లేవు. తాగింది లేదు. తందనాలాడింది లేదు. ఎముకలేని సెయ్యి. మోసమెరగని బుద్ధి. ఎంత కమ్మగా పాడేవాడనీ పదాలూ అవీ - జొన్న కోతలప్పుడు. కోలాటం అయితే సెప్పాల్సిన పనిలేదు. ఎన్ని బజన్లు వచ్చునో ? ఆ సెనిక్కాయల యాపారంలో బారబ్బిని నమ్మె. ముదనస్టపోడు నిలువునా ముంచె. యాస్టాంచిదేమో ! మనసిరిగి ఎల్లిపాయె - పెండ్లాం బతుకు బుగ్గి సేసి ...”

“నాకేమైంది ? ఈ పిల్లదాని దిగుల్లేకపోతే సచ్చినా బాధ పడను”, ఈశ్వరమ్మ స్వాభిమానంతో బదులిచ్చింది.

ఈశ్వరమ్మ కూతురు దగ్గరికొస్తూనే, పది మంది ఆ పిల్ల ఏం చెబుతుందోనని కుతూహలంగా చూశారు.

“మీ నాయన ఎట్లా వుండాడు? నీతో ఏం మాట్లాడినాడు?” చిన్నక్క ఆత్రంగా అడిగింది.

ఆ పిల్ల గెస పోసుకుంటూ చెప్పింది :

“అబ్బ. ! చాల బాగుండాడు. పొట్టిగా, సన్నంగా. గుండు చేసుకున్నాడు. బొట్టు పెట్టుకున్నాడు. అరచొక్కా వేసుకున్నాడు. అడ్డపంచ కట్టుకున్నాడు. అదేం రంగబ్బా? గంధం రంగులో వుండాయి బట్టలు. ముందు ఏమీ మాట్లాడలా. పక్కింటి మామ చెప్పినాడులే ‘మీ నాయన’ అని. కాళ్ళూ మొగం కడుక్కున్నాడు. ఒక పటం పెట్టుకున్నాడు. చాలా సేపు పూజ చేసినాడు. ఆతర్వాత ‘అన్నముంటే పెట్టు, లేకపోతే వద్దు’ అన్నాడు. ఒక అరముద్ద సంగటే తిన్నాడు. నేలమిందే పడుకోని, పుస్తకం సదువుకుంటున్నాడు”.

ఆ మర్చిపోయినా ‘నువ్వు ఆచలవా?’ అన్నాడు.

అచల పకపక నవ్వింది.

“నువ్వే మన్నావు?” రెండో మునుములోని తలారి రామక్క అడిగింది.

“నేను అచలనే” అన్నా. అచల ఇంకా ఇంకా నవ్వింది. నవ్వు ఆపి “ఇంకేం అడగలా. ముజ్జేజిత్ కూడా ఏమీ మాట్లాడలా”, అని ఆపింది.

“ఏడాది పిల్లగా వున్నప్పుడు సూసిందేనాయె”, బోయ వీరమ్మ సానుభూతితో అంది.

ఈ ఉదంతంతో ఈశ్వరమ్మకు సంతోషమూ, ఉక్రోషమూ, బాధా ఒకేసారి కలిగాయి. బలవంతంగా తన ఉద్వేగాల్ని అణచుకొంది. కలుపు తీయటంలో ఆ ఉద్వేగాన్ని ప్రదర్శించింది.

గంభీరంగా వున్న ఈశ్వరమ్మను పలకరించే ధైర్యం ఎవరూ చేయలేదు. వాళ్లకు కుశాల ఈశ్వరమ్మా తెలుసు; పూనకం వచ్చేముందున్నట్లుండే ఈశ్వరమ్మా తెలుసు.

విడుపు వేళ అయింది. కూలీలందరూ ఇళ్లదారి పట్టారు.

అచలను వెంటబెట్టుకుని, ఈశ్వరమ్మ ఇంటికివచ్చింది. ముసలామె కుక్కిమంచంలో బొంతమీద నోరు తెరచుకుని నిద్రపోతోంది. ఈశ్వరమ్మకు ఇంట్లో భర్త కనిపించలేదు.

“ఇప్పుడీన్నే వుండేనే. ఈన్నే వుండేనే. వుండు పక్కింటి మామ ఉండాడేమో అడిగొస్తా” అంటూ అచల బయటకు పరుగుదీసింది. అయిదు నిమిషాల్లో వచ్చి “కొండమిందకు పోయినాడంట. ఇంటికి రాడంట” అంది, దిగులుగా.

‘ఇన్నేండ్లు భరించినా, ఏమన్నా కానీ’ అని ఈశ్వరమ్మ అనుకుంది, గుండె నిబ్బరం చేసుకుంటూ.

పది రోజులు గడిచాయి. ఆమె భర్త నారాయణరెడ్డి ఇంటికి రానూలేదు. ఈశ్వరమ్మ పట్టించుకోనూ లేదు. అచలే తండ్రిని గురించి రెండు మూడు సర్కాయాలు అడిగింది. తల్లి గాంభీర్యాన్ని చూసి ప్రస్తావించటం మానుకుంది.

ఊరికి రెండు కిలోమీటర్ల దూరంలోని కొండమీద వుండే ఈశ్వర దేవాలయంలో వున్నాడనీ, గొడ్డు కాసుకునేవాళ్లు ఏదైనా పెడితే తినడం, లేకపోతే లేదు అనీ, ఎప్పుడూ మౌనంగా ధ్యానంలో వుంటాడనీ, ఎవరైనా ఏదైనా చెప్పమని బలవంతం చేస్తే ఏదో తత్వం చెబుతాడనీ ఊళ్లోనూ, తోటల దగ్గర వాళ్లూ వీళ్ళు అనుకున్నారు. ఈశ్వరమ్మ చెవిన ఈ విషయం పడింది.

ఒక రోజు తూర్పు వీధిలో, మరొకరోజు ఉత్తరం వీధిలో, మరొకరోజు దక్షిణం వీధిలో ఎవరో ఒకరిద్దరు రైతుల గడపల ముందు చీకటి పడుతూనే నిల్చుంటాడనీ, పెట్టమని అడగడనీ, ఏ ఒకరో యింత పెడితే మరొక ఇంటికి భిక్షం కోసం వెళ్ళడనీ ఈశ్వరమ్మ వింది. భర్త తిరిగి వస్తాడని ఏమూలో ఈ మధ్య కలిగిన ఆశ కూడా ఈశ్వరమ్మలో అంతరించింది. భర్త విషయంలోనయితే ఈశ్వరమ్మ గుండె బండ చేసుకుంది; కూతురు భవిష్యత్తు విషయమై కన్నీళ్లు పెట్టుకుంది. ఏం చేయాలని మధనపడింది.

అచలమ్మకు అప్పుడే తొమ్మిదో ఏడు వచ్చింది. మూడో తరగతి అయిపోతూనే చదువును తానే మాన్పించింది.

పక్క పల్లెల పొలాల్లోకి కూలీ నాలీకి ఏ పొద్దున్నో పోతే, ఇంటి దగ్గర ముసల్లి వుంది. బ్రమ్మచెవుడు. కళ్లకు ముదిరిపోయిన చుక్కలాలు. నడవడమే కష్టం. తను ఇంటికి వచ్చేదాకా ఆ ముసలామెకు ఇంత తిండి పెట్టేవాళ్లు, ఇన్ని నీళ్లు గొంతులో పోసేవాళ్లు - అచలమ్మే లేకపోతే - ఇంట్లో ఎవరున్నారు? వీధిలో వాళ్లు చూస్తారా? అందరికీ తడిసి మోపెడు పనులున్నాయి. అందుకే ఆ పిల్లదాని చదువును తాను మాన్పించింది.

లూర్దమ్మ ముందు ఈ బాధలన్నీ వెళ్ల బోసుకుంటే, లూర్దమ్మ తనకు తోచింది తను చెప్పింది:

“పాపం, ముసలామె దేముంది? ఈ పొద్దోరేపో పొయ్యేది. అచలమ్మ సంగతే చూడు. నాలుగు కాలాలుండేది. మా సుగుణమ్మను పంపినట్లు మరియాపురం పంపితే బాగుండదా? కనీసం మనకంటే బాగా బతకడానికి పనికొచ్చే చదువు నేర్చుకుంటుంది. అచలమ్మ చాలా తెలివైందని ప్రకాశం టీచరు కూడా ఎప్పుడో అన్నాడు. అదిసరే. మన మాదిరే మన ఆడపిల్లలూ నోరూ వాయి లేక కూలీ నాలీకి చావాలా?”

అంతా జ్ఞాపకం వచ్చి, ఏదో ఒకటి తేల్చుకోవాలని ఈశ్వరమ్మ గట్టిగా అనుకుంది. ఈశ్వరమ్మ భర్త సాధునారాయణకు, ముందు ఒక గుడిసె ఏర్పాటుయింది. వారసుల్లేని పక్క పల్లె తొగబోళ్ల ముసలామె బావి తవ్వించింది. "ఉప్పునీళ్ల కొంపలో బ్రహ్మాండంగా తియ్యటి నీళ్లు పడినాయి. సాధు నారాయణ చలవే" అని అంతా చెప్పుకున్నారు. మెల్లిగా ఆశ్రమ నిర్మాణం మొదలైంది. ఈలోగా గురుబోధలకు ఒక పందిరి ఏర్పాటైంది. ఎవరెవరు సహాయం చేస్తున్నారో, ఎక్కడెక్కడి నుంచి భక్తుల అండ వుందో, ఈశ్వరమ్మ ఏవేవో విన్నా పట్టించుకోలేదు. తన ఇంటిని అమ్మి ఆశ్రమానికి పెడుతున్నాడన్న వార్త ఈశ్వరమ్మ వరకు వచ్చినప్పుడు మాత్రం ఆమె పూర్తిగా చలించింది.

తన బిడ్డకూ, ముసలామెకూ, తనకూ నీడ లేకుండా చేసిన విషయం నిజమో కాదో తెలుసుకుందామని రెడ్డి (గ్రామ మునసబు)ని కలుసుకుంది.

"నిజమే, బలిజ సుబ్బన్నకు అమ్మినాడు. సాక్షి సంతకం నేనే చేసినా," అన్నాడు రెడ్డి.

ఈశ్వరమ్మ తన గోడు వెళ్లబోసుకుంది:

'చూడన్నా! నువ్వన్నీ తెలిసినోడివి. మిగిలింది ఈ మిద్దె. అదీ పోతే పిల్లదాని బతుకేంకావాల? పిల్ల పెండ్లికొస్తే కూలికి పాయ్యేవాడు కూడా ఎంతిస్తావంటాడే? నీకు తెల్దా? మావాళ్లు (భర్త) సంసారం విడిచి సాధుల్లో కల్పిపోయినా, సాటి కాపోళ్లలో మాట రాకుండా ఇన్నేండ్లు బతికినా. బాలింతరాలుగా వున్నప్పుడే మావాళ్ల తల్లి చచ్చిపోయిందంట. నాయన ఏ అయిదేండ్లప్పుడో పోయినాడంట. మరి అప్పట్నుంచి మావాళ్లనుసాకి సంతరించిన ముసలామె ఇంకా బతికే వుంది. ఆమెను నామీదనే వదిలిపాయె. కట్టుకున్నదాన్ని వదిలె. కన్నబిడ్డను వదిలె. పోనీలే అని మొండికిబడ్డా. నేను సరే- పరాయిదాన్ని. కన్నబిడ్డ సరే- ఇద్దరి బిడ్డా. మరి ముసలామెది తన రక్తంగద. ఆమెను సాకడానికి నాకేమొచ్చె - యాణ్ణింకో వచ్చినదానికి? అయినా చిన్నబిడ్డను సాకినట్లు ముసలామెను సాకుతున్నా. మా వాళ్లకు దయా ధర్మం లేదా? న్యాయం చెప్పండి?"

ఈశ్వరమ్మ చెప్పిన దాంట్లో రెడ్డికి న్యాయం కన్పించకపోలేదు. కానీ సాధునారాయణ చేసిన పని అధర్మమని పంచాయతీ పెట్టించలేడు. అది సాధు నారాయణ ఆస్తి! నెత్తిగోక్కుంటూ, ఈశ్వరమ్మవైపు చూడకుండా, తనెటు వైపున్నదీ చెప్పాడు:

"నేనేం చెయ్యలేను ఈశ్వరమ్మా! నువ్వు మన కుదురులోని దానివి. ఇన్నేండ్లు ఒకరితో మాట పడకుండా బతికినావు. మన వాళ్లందరికీ అది సంతోషమే... సాధు నారాయణ విషయం కూడా చూడు. మనం చూసినోడేలే అనుకుంటే, గొప్పతనం తెలియదు. ముప్పయేండ్ల కిందట మనూరు విడిచిపోయి కడపలో వ్యాపారం పెట్టిన పుల్లయశెట్టి, వాళ్ల అబ్బి పేరుతో వున్న ఆ ఎకరా వనాన్ని ఆశ్రమం కోసం ఇచ్చె. సాధు నారాయణ గురే లేకుంటే ఇస్తాడా చెప్పు? అదట్లా వుంచు. పరుల సొమ్ము దండి, ఆశ్రమం కట్టించినాడని ఇప్పుడెవ్వరూ అనేరు గదా? ఊరు మంచికే ఇది జరిగిందేమో, ఆలోచించు? నువ్వు కావాలంటే, మన కళ్లలోని గూడ మిద్దెలో వుండు. బాడుగ అడిగితే ఒట్టు".

రెడ్డి చెప్పింది విన్నాక, ఈశ్వరమ్మ ఇంకెవరితో మొత్తుకున్నా ప్రయోజనం లేదనుకుంది. ఉండబట్టలేక మనసులో మెదలిన దాన్నంతా కూతురును ఒళ్లో పెట్టుకుని చెప్పి చెప్పి ఏడ్చింది. ఏడుస్తూ ఏడుస్తూ చెప్పింది. అచలకు అమ్మ చెప్పింది కొంత అర్థమైంది. కొంత కాలేదు. చివర్లో అంది:

“పోన్నే అమ్మా. సాధు నాయన గొప్పోడంటలే. చూసినోళ్లంతా కాళ్లమీద పడతా వుండారంట. యాణ్ణాన్నుంచో పాడటానికి వస్తాండారంట. రోజూ రాత్రిపూట ఏమిటో పాడతాడంట. చెప్తాడంట. చానా చానా బాగుంటుందంట. మనమూ ఒక రోజు పోదాం”.

ఈశ్వరమ్మ ఏదో నిశ్చయానికి వచ్చినట్లు “ఈ పొద్దే పోదాంలే” అంది - ఆరిన కన్నీళ్లతో, గుండె దిటవుతో. చీకటి పడ్డాక అచలను వెంటబెట్టుకుని ఈశ్వరమ్మ ఆశ్రమంలోకి అడుగుపెట్టింది.

ఆనాళ శుక్ల ఏకాదశి.

పందిరి మొదట్లో మట్టి అరుగుంది. అరుగుమీద మూడు పెద్ద పటాలున్నాయి. వాటి ముందు రెండు దీపింతెలు వెలుగుతున్నాయి. పందిరిలో నేలంతా అలికి ముగ్గులు పెట్టి వుంది. అరుగుకిందనేల మీదనే సాధు నారాయణ పద్మాసనం వేసుకుని ధ్యానంలో వున్నాడు. పందిరిలో మగవాళ్లే ఎక్కువ వున్నారు. అందరూ కళ్లు మూసుకునే వున్నారు. అందరి చివరిలో ఈశ్వరమ్మ కూతురును పక్కన కూర్చోబెట్టుకుని తానూ కూర్చుంది.

“అందులో ఒకటి వేమన పటంకదామ్మా?” అచల కుతూహలంగా అంది.

ఈశ్వరమ్మ తల వూపింది.

సాధు నారాయణ కళ్లు తెరిచి పక్కనున్న ఏకనాదం అందుకుని తీగను మీటాడు. అందరూ కళ్లు తెరిచారు. బలి ఘట్టంలో నేర్చుకున్న తత్వాన్ని ఏకనాదం మీటుతూ, సాధు నారాయణ శ్రావ్యంగా గొంతెత్తి పాడసాగాడు:

“అయ్యేదల్లా కాని - పాపిష్టి ఘటమునకె కాని
పాపిష్టి పోని - సద్గురు పూర్వ పుణ్యమబ్బని

యీ పొద్దు వచ్చింది పోని - యింకా పైన అప్పుగాని
కాపురంలో జొచిన గాని - కాసు లేకుండా పోని

అయ్యేదల్లా కాని

కాని వారు నన్ను జొచి - కాని మాటలాడుకోని
లేని పోని దూరులోస్తే - లేశమైనా భయము వద్దు

అయ్యేదల్లా కాని ...

తల్లిదండ్రీ ధనములోద్దు - యిల్లాలితో సుఖము లొద్దు
యిల్లు లేకా యెడమూలైతే యింకేమి భయము కద్దు ?

అయ్యేదల్లా కాని

దొరలు జొచి మెచ్చావద్దు - దొరికిన భిక్షమే కద్దు
యోగి వరులూ నన్నుజొచి
యోగికాడన్నదే ముద్దు

అయ్యేదల్లా కాని - పాపిష్టి ఘటమునకె కాని
పాయ్యేదల్లా పోని - సద్గురు పుణ్యమబ్బని"

తత్వం ఆగింది. సాధు నారాయణ కళ్లు మూసుకుని తాను నిశ్చలంగా వుండి తీగను మీటుతూనే వున్నాడు.

"అబ్బ ఎంత బాగాపాడినాడమ్మా," తల్లితో గుసగుసలాడింది అచల.

స్వరమాధుర్యం, ఏకనాదంతో కలిసిన లయ ఈశ్వరమ్మను కూడా కదిలించకపోలేదు. ఆమెలోని తెగింపు ముందు అది వీగిపోయింది. మొండికి బడి, ముందు అందర్నీ కలియజూసి, భర్తనుద్దేశించి అంది :

"నీకు అయ్యేది అయింది; పాయ్యేది పోయింది. ఇక్కడికొచ్చి నోళ్లంతా అట్లనే అనుకుంటే, ఈ కాపురాలెందుకు? కాల్యనా?"

సాధు నారాయణ బదులు పలుకలేదు. ఏకనాదం ఆగింది. కళ్లు తెరిచి మళ్ళీ కళ్లు మూసుకున్నాడు.

కట్టుబడి గంగన్న వెనక్కి తిరిగి బతిమాలే ధోరణిలో అన్నాడు :

"ఊరుకోమ్మా ఈశ్వరమ్మ తల్లీ! ఊరుకో అట్లా అనకూడదు."

ఈశ్వరమ్మ విసురుగా లేచింది. జారిన జుట్టును ముడివేసుకుంది. అచలను రెక్కపట్టుకొని లేచింది. రెచ్చిపోయి అంది :

"ఏంది ఊరుకునేది? మీ మగనాబట్టలంతా అంతే. మమ్మల్ని పడి వుండమంటారు. గొంతులు కోస్తారు. పెండ్లిండ్లు సేసుకోకుండా మీ వేదాంతాలు మాట్లాడండి; వినండి. ఎవరోద్దన్నారు? ముందు ఈ పిల్ల బతుకేం కావాలో ఈ తత్వం వినేవాళ్లంతా చెప్పండి? ఉన్న కొంపకూడా గుండమైంది. నా కూతురూ సాధుల్లో కల్పిపోవాలిందేనా, అబ్బని మాదిరి? జరగబోయ్యేది తెలిసే అచల అని ముందే పేరు పెట్టాడా, అబ్బడు? అవున్నే. అదే మేలు. ఆడోళ్ల గొంతులు కోసే, మీ వేదాంతం కూలా. మీ మగ బతుకులమీద పిడుగుల బడా."

ఏం చేస్తుందో తెలియని ఆవేశం ఈశ్వరమ్మకు వచ్చింది. పందిరి గుంజమీద చేతులకున్న గాజుల్ని పలా పలా పగలగొట్టుకుంది; బొట్టు చెరుపుకుంది; మెళ్ల తాడుతెంపుకుంది.

"ఎట్లాగా కొంప లేదు. రెడ్డి చెప్పినట్లు వాళ్ల కళ్లంలో గూడమిద్దెలో ఉండడంకన్నా, మతం తీసుకుని మాలిండ్లతో వుండడం మేలు. అదే మేలు. అక్కడే బతికి నా మాదిరి, ఆ ముసలి ఆడోళ్ల మాదిరి నా కూతురు బతక్కుండా చేస్తా..."

అచలను ఈశ్వరమ్మ బరబరా లాక్కుపోతూ ఊగిపోతూ అంది. అచల వెక్కి వెక్కి ఎడుస్తోంది. అక్కడున్న వాళ్లకు నోటమాట పెగిలితే ఒట్టు. ○

డిసెంబరు 1992, రచన సచిత్ర మాసపత్రిక

అక్టోబరు 1993, కథ 92. కథా సాహితీ, హైదరాబాద్

ఇంగ్లీషు అనువాదం : (డా. జయశ్రీ మోహనరావు).

అక్టోబరు 1996, హ్యూమన్ స్కేప్, ముంబాయి